



Ġabra tal-ġurisprudenza

SENTENZA TAL-QORTI TAL-ĠUSTIZZJA (Il-Ħames Awla)

16 ta' Lulju 2015*

“Rinviju għal deċiżjoni preliminari — Tassazzjoni — Taxxa fuq id-dhul mill-bejgħ — Kamp ta' applikazzjoni — Eżenzjoni — Kuncett ta' '[operazzjonijiet ta'] assigurazzjoni' — Kuncett ta' 'provvista ta' servizzi' — Somma f'daqqa mhallsa sabiex tiggarrantixxi ħsara f'vettura uzata”

Fil-Kawża C-584/13,

li għandha bħala s-sugġett tagħha talba għal deċiżjoni preliminari skont l-Artikolu 267 TFUE, imressqa mill-qorti ta' kassazzjoni (Franza), bid-deċiżjoni tat-13 ta' Novembru 2013, li waslet fil-Qorti tal-Ġustizzja fid-19 ta' Novembru 2013, fil-Kawża

Directeur général des finances publiques

vs

Mapfre asistencia compania internacional de seguros y reaseguros SA,

u

Mapfre warranty SpA

vs

Directeur général des finances publiques,

IL-QORTI TAL-ĠUSTIZZJA (Il-Ħames Awla),

komposta minn T. von Danwitz, President tal-Awla, C. Vajda, A. Rosas (Relatur), E. Juhász u D. Šváby, Imħallfin,

Avukat Ġenerali: M. Szpunar,

Reġistratur: V. Tourrès, Amministratur,

wara li rat il-proċedura bil-miktub u wara s-seduta tat-12 ta' Novembru 2014,

wara li kkunsidrat l-osservazzjonijiet ippreżentati:

- għal Mapfre asistencia compania internacional de seguros y reaseguros SA u Mapfre warranty SpA, minn G. Hannotin, avukat,
- għall-Gvern Franciż, minn J.-S. Pilczer u D. Colas, bħala aġenti,

* * Lingwa tal-kawża: il-Franciż.

— għall-Kummissjoni Ewropea, minn C. Soulay u L. Lozano Palacios, bhala agenti,
wara li semgħet il-konkluzjonijiet tal-Avukat Ġenerali, ipprezentati fis-seduta tal-4 ta' Frar 2015,
tagħti l-preżenti

Sentenza

- 1 It-talba għal deċiżjoni preliminari tirrigwarda l-interpretazzjoni tal-Artikoli 2 u 13 B(a) tas-Sitt Direttiva tal-Kunsill 77/388/KEE, tas-17 ta' Mejju 1977 fuq l-armonizzazzjoni tal-ligijiet ta' l-Istati Membri dwar taxxi fuq id-dħul mill-bejgħ - Sistema komuni ta' taxxa fuq il-valur miżjud: bażi uniformi ta' stima (ĠU Edizzjoni Speċjali bil-Malti, Kapitolu 9, Vol. 1, p. 23), kif emendata bid-Direttiva tal-Kunsill Nru 91/680/KEE, tas-16 ta' Diċembru 1991 (ĠU L 376, p. 1, iktar 'il quddiem is-"Sitt Direttiva").
- 2 Din it-talba tressqet fil-kuntest ta' kawzi bejn, minn naħa, id-Directeur général des finances publiques kontra Mapfre asistencia compania internacional de seguros y reaseguros SA (iktar 'il quddiem "Mapfre asistencia"), kumpannija stabbilita taħt id-dritt Spanjol, u, min-naħa l-oħra, Mapfre warranty SpA (iktar 'il quddiem "Mapfre warranty"), kumpannija stabbilita taħt id-dritt Taljan, kontra d-Directeur général des finances publiques, dwar it-tassazzjoni tal-operazzjonijiet mwettqa minn dawn iż-żewġ kumpanniji.

Il-kuntest ġuridiku

Id-dritt tal-Unjoni

- 3 L-Artikolu 2 tas-Sitt Direttiva jstabilixxi li:

"Dawn li ġejjin għandhom ikunu soġġetti għat-taxxa fuq il-valur miżjud [iktar 'il quddiem il-'VAT']:

1. il-provvista ta' oġġetti u servizzi magħmula bi hlas fit-territorju tal-pajjiż minn persuna taxxabbli li tagħxi bhala tali;
2. l-importazzjoni ta' oġġetti."

- 4 Skont l-Artikolu 13B(a) tas-Sitt Direttiva:

"Mingħajr preġudizzju għal disposizzjonijiet oħra tal-Komunità, l-Istati Membri għandhom jeżentaw li ġej taħt il-kondizzjonijiet li huma għandhom jstabilixxu għall-iskopijiet biex jassiguraw l-applikazzjoni korretta u ċara ta' l-eżenzjonijiet u tal-prevenzjoni ta' kwalunkwe eżenzjoni possibbli, evitar u abbuż:

- a) assigurazzjoni u transazzjonijiet ta' ri-assigurazzjoni mwettqa mill-brokers ta' l-assigurazzjoni u l-aġenti ta' l-assigurazzjoni;"

- 5 L-Artikolu 33(1) tas-Sitt Direttiva jipprovdi li:

"Mingħajr preġudizzju għal dispożizzjonijiet oħrajn tal-Komunità, b'mod partikolari dawk stabbiliti fid-dispożizzjonijiet fis-sehħ li għandhom x'jaqsmu ma' l-arranġamenti ġenerali għaž-żamma, ċaqliq u ssorveljar ta' prodotti suġġetti għal dazju, din id-Direttiva ma żzomm Stat Membru milli jhalli jew idahħal taxxi fuq kuntratti ta' assigurazzjoni, taxxi fuq imħatri u logħob, dazji ta' sisa, bolol u iktar ġenerali, kull taxxa, dazju jew spejjeż li ma jstgħux ikunu kkaratterizzati bhala taxxi fuq turnover sakemm dawk it-taxxi, dazji jew spejjeż, f'negozju bejn Stati Membri ma jdaħħlux formalitajiet li għandhom x'jaqsmu mal-qsim ta' fruntieri."

Id-dritt Franciż

- 6 L-Artikolu 256 I, tal-code général des impôts (Kodiċi generali tat-taxxi), fil-verżjoni tiegħu applikabbli għall-fatti fil-kawża prinċipali (iktar 'il quddiem is-“CGI”), jipprovdi:

“Huma suġġetti għall-[VAT] il-provvisti ta’ oġġetti u l-provvisti ta’ servizzi mwettqa b’titolu oneruż fi hdan il-pajjiż minn persuna taxxabbli li taġixxi bħala tali.”

- 7 L-Artikolu 261 tas-CGI jipprovdi:

“Huma eżentati [mill-VAT]:

[...]

- 2 L-operazzjonijiet ta’ assigurazzjoni u ta’ riassigurazzjoni kif ukoll il-provvisti ta’ servizzi marbuta ma’ dawn l-operazzjonijiet mwettqa mill-brokers u mill-aġenti tal-assigurazzjoni;

[...]”

- 8 L-Artikolu 991 tal-BGB kien jipprovdi:

“Kull ftehim ta’ assigurazzjoni konkluz ma’ kumpannija tal-assigurazzjonijiet jew ma’ kull assiguratour Franciż jew barrani huwa suġġett, ikun xi jkun il-post jew id-data li fihom dan ikun ġie konkluz, għal taxxa annwali u obbligatorja li permezz tal-ħlas tagħha kull att li jikkonstata l-istabbiliment tiegħu, it-tibdil tiegħu jew it-terminazzjoni tiegħu, kif ukoll il-ħruġ, estratti jew kopji li jingħataw, huma, indipendentement mill-post fejn dan ikun redatt, eżentati mill-ħlas tal-boll u għandhom jiġu rreġistrati mingħajr ħlas meta din il-formalità tkun rikjesta.

It-taxxa għandha tingabar biss fuq l-ammont tas-somom stabbiliti favur l-assiguratour u tal-aċċessorji kollha li jibbenefika minnhom dan tal-aħħar direttament jew indirettament inkonnessjoni mal-assiguratour.”

- 9 L-Artikolu 1001-5a, tas-CGI jispeċifika li t-tariffa tat-taxxa speċjali fuq il-kuntratti tal-assigurazzjonijiet hija ta’ 18 % għall-assigurazzjonijiet għar-riskji ta’ kwalunkwe natura marbuta mal-vetturi tal-art bil-mutur.
- 10 Barra minn hekk jirriżulta mill-Artikolu 1001-6, tas-CGI li t-tariffi tad-dritt komuni tat-taxxa speċjali fuq il-kuntratti ta’ assigurazzjonijiet hija ta’ 9 %.

Il-kawżi prinċipali u d-domanda preliminari

- 11 Mid-deċiżjoni tar-rinviju jirriżulta li negozjanti li jbigħu karożzi użati pproponew lix-xerrejja ta’ dawn il-vetturi, bl-involvement tal-kumpannija NSA Sage, li saret Mapfre warranty, garanzija għal tiswijiet ta’ ħsara mekkanika li tolgot lill-imsemmija vetturi.
- 12 Peress li qieset li twettaq provvista ta’ servizzi, Mapfre warranty ġabret il-VAT. Mapfre asistencia, min-naħa tagħha, ħallset it-taxxa fuq il-ftehimiet ta’ assigurazzjoni, bir-rata tad-dritt komuni ta’ 9 %, fuq il-primjums imħallsa minn Mapfre warranty.
- 13 L-awtorità fiskali nnotifikat lil Mapfre warranty bi proposta ta’ rettifika li tikklassifika l-provvisti pprovdoti minnha ta’ operazzjonijiet ta’ assigurazzjoni suġġetti għat-taxxa fuq l-assigurazzjoni skont l-Artikolu 991 tas-CGI, bir-rata ta’ 18 %, prevista, għall-assigurazzjonijiet tal-vetturi, mill-Artikolu 1001-5a tas-CGI.

- 14 Barra minn hekk, peress illi Mapfre warranty kienet issottoskriviet assigurazzjoni għan-nom tal-persuna kkonċernata favur ix-xerrejja tal-vetturi mingħand Mapfre asistencia, li s-sugġett tagħha kien il-kopertura tar-riskju ta' ħsara mekkanika, l-imsemmija awtorità nnotifikat lil Mapfre asistencia b'nota ta' aġġustament, li tikkalkula t-taxxa fuq il-ftehimiet ta' assigurazzjoni bir-rata ta' 18 % fuq is-somom imħallsa minn dawn ix-xerrejja.
- 15 Wara li ġie miċħud l-ilment tagħhom, dawn iż-żewġ kumpanniji pprezentaw quddiem it-tribunal de grande instance de Lyon u sussegwentement quddiem il-cour d'appel de Lyon, bil-għan li jiġu meħlusa minn dawn it-taxxi.
- 16 Huwa jsostnu li l-bejjiegħa tal-vetturi użati kienu jagħti b'sub-kuntratt lil Mapfre warranty parti mis-servizz tagħhom ta' wara l-bejgħ u li din tal-aħħar kienet assigurat ma' Mapfre asistencia r-riskju tagħha ta' telf finanzjarju.
- 17 Permezz taż-żewġ sentenzi tat-22 ta' Settembru 2011, il-cour d'appel de Lyon ikkonfermat iż-żewġ sentenzi mogħtija mit-tribunal de grande instance de Lyon tal-31 ta' Marzu 2010 u ddikjarat, fir-rigward tal-ewwel waħda, il-klassifikazzjoni tal-operazzjonijiet ta' assigurazzjoni, sugġetti għat-taxxa fuq il-ftehimiet ta' assigurazzjoni bir-rata ta' 18 %, fir-rigward tal-provvisti offruti minn Mapfre warranty u, fir-rigward tat-tieni waħda, ir-rata ta' 9 % għat-taxxa fuq il-ftehimiet ta' assigurazzjoni imposta fuq Mapfre asistencia.
- 18 Mill-motivi tal-partijiet fil-kawża prinċipali annessi mad-deċiżjoni tar-rinviju jirriżulta li l-cour d'appel de Lyon kkonstatat b'mod partikolari li, meta x-xerrej ta' vettura użata jkun iddeċieda li jissottoskrivi garanzija addizzjonali proposta mix-xerrej, bi hłas tal-korrispettiv ta' ammont addizzjonali mitlub, dan jingħata formula inkluża fil-fuljett tal-garanzija bl-intestatura ta' NSA Sage, li saret Mapfre warranty. Skont din il-qorti, Mapfre warranty kienet tirċievi r-rapport dwar il-ħsara mill-garaxx approvat li jkun intuża mix-xerrej, tivverifika l-validità tal-garanzija u tiżgura li l-ispiża tal-istima kienet konformi mar-regoli, u sussegwentement kienet tawtorizza it-tiswija jew is-sostituzzjoni tal-parti difettuża.
- 19 Il-cour d'appel de Lyon enfasizzat li ma kien jirriżulta minn ebda dispożizzjoni ċċitata mill-partijiet u lanqas minn xi prova oħra li tirriżulta mill-proċeduri li x-xerrej kellu d-dritt li jirrikjedi lill-bejjiegħ li dan jassigura s-servizz f'każ ta' difetti previsti mill-garanzija, b'mod partikolari fil-każ fejn id-debitur imsemmi fil-kuntratt ifalli. Skont dik il-qorti, il-bejjiegħ ma jstax jiġi kkunsidrat bħala li ta b'sub-kuntratt l-eżekuzzjoni ta' obbligu li ma kienx impost fuqu. Għall-kuntrarju, tkun għet stabbilita rabta kuntrattwali bejn ix-xerrej u Mapfre warranty meta jinħareġ il-fuljett tal-garanzija, peress li x-xerrej jista' jirrikjedi li din il-kumpannija, u hija biss, tipproċedi bl-intervent mwieġhed u tbatli l-ispejjeż ta' dan l-intervent. Peress li konkluz bejn ix-xerrej u intervenjent li ma kienx parti kontraenti fil-bejgħ, dan l-obbligu kuntrattwali kien isegwi għan proprju u jikkostitwixxi għan fih innifsu. Sa fejn, permezz tal-hłas ta' somma maqbula, Mapfre warranty impenjat ruhha, fil-każ tal-okkorrenza, każwali, ta' ħsara fl-oġġett assigurat, li tipprovdi lill-assigurat is-servizz maqbul fil-konkluzjoni tal-kuntratt, din il-kumpannija kienet qieghda tipprovdi attività ta' assigurazzjoni.
- 20 Barra minn hekk, il-cour d'appel de Lyon ikkonstatat li Mapfre warranty kienet issottoskriviet polza ta' assigurazzjoni ma' Mapfre asistencia li kellha l-għan li tassigura r-rimbors tat-telf finanzjarju li jirriżulta minn ħsara ggarantita mill-kuntratt fuq il-vetturi mixtrija minn bejjiegħ ta' karożzi użati u li għalihom kien inħareġ fuljett tal-garanzija. Skont il-cour d'appel de Lyon, din il-polza madankollu ma kinitx tistabbilixxi "assigurazzjoni favur haddiehor" u ma kinitx taqa' taħt riskji ta' kwalunkwe natura marbuta mal-vetturi tal-art bil-mutur previsti fl-Artikolu 1001, 5-a tas-CGI.
- 21 Mapfre warranty ipprezentat appell ta' kassazzjoni quddiem il-qorti tar-rinviju kontra s-sentenza tal-cour d'appel de Lyon li kklassifikat is-servizzi tagħha bħala operazzjonijiet ta' assigurazzjoni, sugġetti għat-taxxa fuq il-ftehimiet ta' assigurazzjoni bir-rata ta' 18 %.

- 22 Id-direttur ġenerali tal-finanzi pubbliċi, min-naħa tiegħu, ippreżenta appell ta' kassazzjoni quddiem il-qorti tar-rinviju kontra s-sentenza tal-cour d'appel de Lyon li kkunsidrat li r-rata tat-taxxa fuq il-ftehimiet ta' assigurazzjoni imposta fuq Mapfre asistencja ma kinitx dik ta' 18 % kif qieset l-awtorità fiskali, iżda ta' 9 %.
- 23 Fid-dawl tal-konnessjoni bejn dawn iż-żewġ appelli, il-qorti tar-rinviju ddeċidiet li tismagħhom flimkien.
- 24 Peress li kellha dubji dwar l-interpretazzjoni tal-kunċett ta' "operazzjonijiet ta' assigurazzjoni", li ma huwiex iddefinit mis-Sitt Direttiva, il-qorti ta' kassazzjoni ddeċidiet li tissospendi l-proċeduri quddiemha u li tagħmel lill-Qorti tal-Ġustizzja d-domanda preliminari li ġejja:

"L-Artikoli 2 u 13 B(a) tas-Sitt Direttiva [...] għandhom jiġu interpretati fis-sens li l-provvista li tikkonsisti, għal operatur ekonomiku indipendenti mill-bejjieġh ta' vetturi użati, u permezz tal-ħlas ta' somma f'daqqa, f'garanzija għall-ħsara mekkanika li tista' tirriżulta f'ċerti partijiet mill-vetturi użati taqa' fil-kategorija ta' operazzjonijiet ta' assigurazzjoni eżenti mit-taxxa fuq il-valur miżjud jew, għall-kuntrarju, taqa' fil-kategorija tal-provvisti ta' servizzi?"

Fuq id-domanda preliminari

- 25 Permezz tad-domanda tagħha, il-qorti tar-rinviju tistaqsi essenzjalment jekk l-Artikolu 13 B(a) tas-Sitt Direttiva għandux jiġi interpretat fis-sens li tikkostitwixxi operazzjoni ta' assigurazzjoni eżentata, fis-sens ta' din id-dispożizzjoni, il-provvista ta' servizzi minn operatur ekonomiku indipendenti mill-bejjieġh ta' vettura użata, li jikkonsisti, permezz tal-ħlas ta' somma f'daqqa, fil-garanzija li tkopri l-ħsara mekkanika li tista' tirriżulta f'ċerti partijiet ta' din il-vettura.
- 26 Preliminarjament, jeħtieġ li jittfakkar li, skont ġurisprudenza stabbilta, it-termini użati sabiex jiddeskrivu l-eżenzjonijiet inklużi fl-Artikolu 13 tas-Sitt Direttiva għandhom jingħataw interpretazzjoni stretta. Madankollu, l-interpretazzjoni ta' dawn it-termini għandha tkun konformi mal-għanijiet segwiti mill-imsemija eżenzjonijiet u tosserva r-rekwiziti tal-prinċipju ta' newtralità fiskali inerenti fis-sistema komuni tal-VAT. Għalhekk, din ir-regola ta' interpretazzjoni stretta ma tfissrix li t-termini użati għad-definizzjoni tal-eżenzjonijiet imsemija fl-imsemmi artikolu 13 għandhom jiġu interpretati b'mod li dawn jiġu mċaħħda mill-effett tagħhom (ara, b'mod partikolari, is-sentenza Zimmermann, C-174/11, EU:C:2012:716, punt 22 u l-ġurisprudenza ċċitata).
- 27 Barra minn hekk, l-operazzjonijiet li huma suġġetti għall-eżenzjonijiet previsti fl-Artikolu 13 tas-Sitt Direttiva jikkostitwixxu kunċetti awtonomi tad-dritt tal-Unjoni, bil-għan li jiġu evitati divergenzi fl-applikazzjoni tas-sistema tal-VAT bejn Stat Membru u iehor (ara, f'dan is-sens, is-sentenzi CPP, C-349/96, EU:C:1999:93, punt 15; Taksatorringen, C-8/01, EU:C:2003:621, punt 37; Il-Kummissjoni vs Il-Greċja, C-13/06, EU:C:2006:765, punt 9, u BGŻ Leasing, C-224/11, EU:C:2013:15, punt 56).
- 28 Fir-rigward, b'mod iktar preċiż, tal-kunċett ta' "[operazzjonijiet ta'] assigurazzjoni", li jinsab fl-Artikolu 13 B(a) tas-Sitt Direttiva, li ma huwa mkien iddefinit f'din id-direttiva, il-Qorti tal-Ġustizzja ddeċidiet diversi drabi li operazzjoni ta' assigurazzjoni hija kkaratterizzata, b'mod ġeneralment aċċettat, mill-fatt li l-assigurat jintrabat, bi ħlas bil-quddiem ta' primjum, li jipprovdi lill-assigurat, fil-każ li jseħħ ir-riskju assigurat, is-servizz miftiehem meta ġie konkluz il-kuntratt (ara, f'dan is-sens, is-sentenzi Taksatorringen, C-8/01, EU:C:2003:621, punt 39; Il-Kummissjoni vs Il-Greċja, C-13/06, EU:C:2006:765, punt 10, u BGŻ Leasing, C-224/11, EU:C:2013:15, punt 58).

- 29 Il-Qorti tal-Ġustizzja speċifikat li l-operazzjonijiet ta' assigurazzjoni jimplikaw min-natura tagħhom l-eżistenza ta' relazzjoni kuntrattwali bejn il-fornitur tas-servizz ta' assigurazzjoni u l-persuna li r-riskji tagħha jkunu koperti mill-assigurazzjoni, jiġifieri l-persuna assigurata (ara s-sentenzi Skandia, C-240/99, EU:C:2001:140, punt 41; Taksatorringen, C-8/01, EU:C:2003:621, punt 41, u BGŻ Leasing, C-224/11, EU:C:2013:15, punt 58).
- 30 Barra minn hekk, l-imsemmi kuncett ta' "[operazzjonijiet ta'] assigurazzjoni" huwa fil-prinċipju wiesa' biżżejjed sabiex jinkludi l-ghoti ta' kopertura ta' assigurazzjoni minn persuna taxxabli li ma huwiex huwa stess assigurat, iżda li, fil-kuntest ta' assigurazzjoni kollettiva, jipprovdi lill-klijenti tiegħu tali kopertura billi juża s-servizzi ta' assigurat li jassumi r-riskju assigurat (ara, f'dan is-sens, is-sentenzi CPP, C-349/96, EU:C:1999:93, punt 22, u BGŻ Leasing, C-224/11, EU:C:2013:15, punt 59).
- 31 Fir-rigward tal-eżami ta' din id-domanda preliminari, jeħtieġ li jittfakkar li mill-Artikolu 94 tar-Regoli tal-Proċedura tal-Qorti tal-Ġustizzja u minn ġurisprudenza stabbilita jirriżulta li, sabiex twassal għal interpretazzjoni tad-dritt tal-Unjoni li tkun utli għall-qorti nazzjonali, it-talba għal deċiżjoni preliminari għandha fl-ewwel lok, tinkludi sommarju tas-suġġett tat-tilwima fil-kawża prinċipali, kif ukoll tal-fatti rilevanti, kif ġew ikkonstatati mill-qorti tar-rinviju, jew, minn tal-inqas, deskrizzjoni tal-fatti li fuqhom huma bbażati d-domandi. Din għandha, fit-tieni lok, tinkludi l-kontenut tad-dispożizzjonijiet nazzjonali li jistgħu jkunu applikabbli fil-kawża prinċipali u, fejn applikabbli, il-ġurisprudenza nazzjonali rilevanti. Fit-tielet lok, il-qorti tar-rinviju għandha tesponi r-raġunijiet li wassluha tistaqsi dwar l-interpretazzjoni jew il-validità ta' ċerti dispożizzjonijiet tad-dritt tal-Unjoni, kif ukoll ir-rabta li hija tistabilixxi bejn dawn id-dispożizzjonijiet u l-leġiżlazzjoni nazzjonali applikabbli fil-kawża prinċipali (ara, b'mod partikolari, id-Digriet Municipiul Piatra Neamț, C-13/14, EU:C:2014:2000, punt 10 u l-ġurisprudenza ċċitata).
- 32 Fil-kawża odjerna, il-qorti tar-rinviju, b'mod partikolari fit-talba għal deċiżjoni preliminari, ma kkonstatatx fatti dwar in-natura tal-provvista tas-servizzi fil-kawża prinċipali, iżda sempliċiment annettiet mad-deċiżjoni tar-rinviju tagħha l-aggravji tal-appell invokati quddiemha, b'tali mod li l-Qorti tal-Ġustizzja ma tistax tiddeciedi, b'mod definittiv, jekk il-provvista ta' servizzi bħal dik inkwistjoni fil-kawża prinċipali tikkostitwixxix effettivament operazzjoni ta' assigurazzjoni eżentata fis-sens tal-Artikolu 13 B(a) tas-Sitt Direttiva, fis-sens tal-ġurisprudenza ċċitata fil-punti 28 u 29 ta' din is-sentenza.
- 33 Minhabba l-ispirtu ta' kooperazzjoni li jeżisti fir-relazzjonijiet bejn il-qorti nazzjonali u l-Qorti tal-Ġustizzja fil-kuntest tal-proċedura għal deċiżjoni preliminari, l-assenza ta' tali konstatazzjonijiet magħmula minn qabel mill-qorti tar-rinviju dwar l-eżistenza ta' eventwali interess transkonfinali ċert ma twassalx għall-inammissibbiltà tat-talba jekk, minkejja dawn in-nuqqasijiet, il-Qorti tal-Ġustizzja, fid-dawl tal-elementi li jirriżultaw mill-proċess, jidhrilha li tkun f'pożizzjoni li tagħti risposta utli lill-qorti tar-rinviju (ara, f'dan is-sens, is-sentenza Azienda sanitaria locale n. 5 "Spezzino" *et*, C-113/13, ECLI:EU:C:2014:2440, punt 48).
- 34 Fir-rigward ta' provvista bħal dik inkwistjoni fil-kawża prinċipali, jirriżulta mill-proċess ipprezentat quddiem il-Qorti tal-Ġustizzja li Mapfre warranty tobbliga ruħha, għall-korrispettiv tal-hlas ta' ammont f'daqqa, li tkopri l-ispiza tat-tiswija ta' vettura użata fil-każ tal-okkorrenza ta' ħsara mekkanika li tista' tirriżulta f'ċerti partijiet ta' din il-vettura u ddefinita f'"fuljett tal-garanzija" maħruġ lix-xerrej tal-imsemmija vettura.
- 35 Madakollu, Mapfre warranty u Mapfre asistencia jikkontestaw l-eżistenza, fil-kawża prinċipali, ta' relazzjoni kuntrattwali bejn Mapfre warranty u x-xerrej ta' vettura użata. Dawn iż-żewġ kumpanniji jenfasizzaw b'mod partikolari li teżisti biss relazzjoni kuntrattwali bejn Mapfre warranty u l-bejjiegħ ta' din il-vettura. Dan tal-aħħar sempliċiment jafda lil Mapfre warranty bil-kompitu li teżegwixxi favur ix-xerrej l-obbligi impostu fuqu, bħala bejjiegħ, skont dispożizzjonijiet legali jew kuntrattwali. Skont Mapfre warranty u Mapfre asistencia, huwa bl-istess mod il-bejjiegħ tal-vettura użata li huwa

d-debitur, fir-rigward ta' Mapfre warranty, għall-ammont tal-primjum dovut abbażi tal-garanzija pprovduta minn din il-kumpannija. Il-bejjiegh inaqas dan l-ammont mill-marġni miksub, u dan sabiex irendi iktar attraenti l-vettura użata.

- 36 F'dan ir-rigward, b'rizerva għal verifika, mill-qorti tar-rinviju, tan-natura eżatta tar-relazzjonijiet bejn il-persuni differenti li jintervjenu fil-kuntest tal-provvista inkwistjoni fil-kawża prinċipali, jirriżulta mill-proċess ipprezentat quddiem il-Qorti tal-Ġustizzja, minn naħa, li l-bejjiegh tal-vettura użata ma jippartecipax fl-implementazzjoni tal-ftehim ta' garanzija. Fil-fatt fil-każ tal-okkorrenza ta' ħsara mekkanika koperta mill-garanzija, ix-xerrej tal-vettura użata kkonċernat ma huwiex obligat li jsewwi din il-vettura f'garaxx li jappartjenti lil dan il-bejjiegh jew li jkun indikat minnu. Il-garaxx magħżul mix-xerrej tal-imsemmija vettura sabiex isewwiha għandu, min-naħa tiegħu, jidhol f'kuntatt dirett ma' Mapfre warranty bil-għan li din il-kumpannija tivvalida l-istima proposta minn dan il-garaxx.
- 37 Min-naħa l-oħra, anki jekk, kif isostnu Mapfre warranty u Mapfre asistencia, is-somma f'daqqa li tohloq id-dritt għall-garanzija hija inkluża fil-prezz tal-bejgħ tal-vettura użata, l-imsemmija somma tithallas definittivament mix-xerrej ta' din il-vettura.
- 38 Fi kwalunkwe każ, indipendentement mill-kwistjoni dwar jekk il-ftehim huwiex konkluz mix-xerrej tal-vettura użata u Mapfre warranty fejn il-bejjiegh ta' din il-vettura għandu biss rwol ta' intermedjarju, jew jekk dan il-bejjiegh jikkonkludix il-ftehim f'ismu proprju iżda għan-nom tax-xerrej, jew inkella jekk il-bejjiegh jittrasferixxix lix-xerrej id-drittijiet naxxenti mill-ftehim li huwa jkun ikkonkluda f'ismu proprju u fl-interessi tiegħu ma' Mapfre warranty, mill-ġurisprudenza ċċitata fil-punti 28 u 30 ta' din is-sentenza, jirriżulta b'mod partikolari li l-kunċett ta' "[operazzjoni ta'] assigurazzjoni", fis-sens tal-Artikolu 13 B(a) tas-Sitt Direttiva, huwa wiesa' biżżejjed sabiex ikopri kull waħda minn dawn is-sitwazzjonijiet.
- 39 Fil-fatt, l-elementi karatteristiċi tal-operazzjoni ta' assigurazzjoni, naxxenti mill-ġurisprudenza ċċitata fil-punt 28 ta' din is-sentenza, huma preżenti f'kull waħda minn dawn is-sitwazzjonijiet. Għalhekk, l-assigurat, f'dan il-każ Mapfre warranty, huwa operatur ekonomiku indipendenti mill-bejjiegh tal-vettura użata u l-assigurat huwa x-xerrej ta' din il-vettura. Barra minn hekk, ir-riskju jikkonsisti fin-neċessità tax-xerrej tal-vettura użata li jhallas għat-tiswija f'każ tal-okkorrenza ta' ħsara mekkanika li tkun koperta mill-garanzija, li l-assigurat obligat ruħu li jhallas l-ispejjeż marbuti magħha. Fl-aħħar, il-primjum huwa kkostitwit mis-somma f'daqqa mħallsa mix-xerrej tal-vettura użata, kemm jekk inkluż fil-prezz tax-xiri ta' din il-vettura jew bi hlas addizzjonali.
- 40 Il-preżenza ta' dawn l-elementi tippermetti, b'rizerva għal verifika mill-qorti tar-rinviju, li jiġi konkluz li teżisti bejn l-assigurat u l-assigurat ir-relazzjoni legali rikjesta mill-ġurisprudenza tal-Qorti tal-Ġustizzja sabiex provvista tiġi kkunsidrata bħala "[operazzjoni ta'] assigurazzjoni" fis-sens tal-Artikolu 13 B(a) tas-Sitt Direttiva.
- 41 Barra minn hekk, għall-kuntrarju ta' dak li jsostnu essenzjalment Mapfre warranty u Mapfre asistencia, il-klassifikazzjoni ta' provvista ta' "[operazzjoni ta'] assigurazzjoni" fis-sens tal-Artikolu 13 B(a) tas-Sitt Direttiva, ma tistax tiddependi fuq il-mod kif l-assigurat jiġġestixxi l-portata tar-riskju li huwa obligat ruħu li jkopri u jikkalkula l-ammont eżatt tal-primjums.
- 42 F'dan ir-rigward, kif irrileva l-Avukat Ġenerali fil-punt 28 tal-konkluzjonijiet tiegħu u anki kif jirriżulta mill-ġurisprudenza ċċitata fil-punt 28 ta' din is-sentenza, l-essenza stess tal- "[operazzjoni ta'] assigurazzjoni" fis-sens tal-Artikolu 13 B(a) tas-Sitt Direttiva, tinsab fil-fatt li l-assigurat jipprotegi ruħu mir-riskju ta' telf finanzjarju, li huwa incert iżda potenzjalment kunsiderevoli, permezz ta' primjum li l-hlas tiegħu huwa, min-naħa tiegħu, ċert iżda limitat.
- 43 F'dan il-każ, jidher li jirriżulta mill-proċess ipprezentat quddiem il-Qorti tal-Ġustizzja li l-ammont iffatturat minn Mapfre warranty fil-forma ta' primjum ma jiġix irrimborsat lix-xerrej ta' vettura użata jekk, fi tmiem il-perijodu tal-garanzija, ma tiġi kkonstatata ebda ħsara jew jekk l-ispiża tat-tiswija tkun

inqas minn dak il-primjum. Bl-istess mod, f'każ ta' ħsara li l-ispiza tagħha teċċedi l-ammont tal-primjum mħallas, ix-xerrej tal-vettura ma huwiex obligat li jhallas il-parti li teċċedi dak il-primjum. Il-primjums iffatturati minn Mapfre warranty jidhru b'hekk, b'riżerva għal verifika mill-qorti tar-rinviju, bħala li jikkostitwixxu verament primjums ta' assigurazzjoni, li l-ħlas tagħhom jillibera b'mod sħiħ lill-assigurat mir-riskju kopert. Barra minn hekk Mapfre warranty assigurat, ma' Mapfre asistencia, ir-riskju ta' telf finanzjarju li tbatu hija stess f'dan ir-rigward.

- 44 F'dan il-kuntest, il-metodu tal-kalkolu tal-primjums u tal-ġestjoni tal-ispejjeż hija kwistjoni li taqa' taht l-organizzazzjoni interna ta' Mapfre warranty u li ma tistax tiddetermina l-klassifikazzjoni li għandhom jinghataw il-provvisti fornuti minnha.
- 45 Fl-aħħar, Mapfre warranty u Mapfre asistencia jsostnu li, meta l-manifatturi jew il-bejjieġha tal-vetturi jipproponu huma stess lill-klijenti tagħhom garanzija addizzjonali, dawn l-operaturi huma kkunsidrati bħala li qegħdin jipproponu servizzi ta' wara l-bejgħ, suġġetti għall-VAT, meta huma madankollu jkunu qegħdin jipprovdu provvista simili għal dik offruta minn Mapfre warranty lix-xerrejja tal-vetturi użati. Issa, tali provvisti għandhom jiġu ssuġġettati għal trattament identiku.
- 46 Jeħtieġ li jiġi kkonstatat, minn naħa, li dan l-argument huwa bbażat fuq elementi fattwali, b'mod partikolari t-trattament fiskali tal-garanziji pprovduti mill-bejjieġh, li ma humiex inkluzi fid-deċizzjoni tar-rinviju u, min-naħa l-oħra, li din tal-aħħar ma tinkludi l-ebda sommarju ta' tali argument. Issa, kif ġie rrilevat fil-punt 31 ta' din is-sentenza, jirriżulta mill-Artikolu 94 tar-regoli tal-proċedura tagħha li, fl-assenza tal-imsemmija elementi, il-Qorti tal-Ġustizzja ma tistax tirrispondi għal tali argument.
- 47 Mill-kunsiderazzjonijiet preċedenti jirriżulta li provvista bħal dik inkwistjoni fil-kawża prinċipali tidher, b'riżerva għal verifika mill-qorti tar-rinviju, li tista' taqa' taht il-kunċett ta' "[operazzjoni ta'] assigurazzjoni" fis-sens tal-Artikolu 13 B(a) tas-Sitt Direttiva.
- 48 Jeħtieġ madankollu li jiġi rrilevat li Mapfre warranty u Mapfre asistencia jsostnu wkoll li, anki jekk jiġi preżunt li tali provvista kellha tiġi kklassifikata bħala operazzjoni ta' assigurazzjoni, hija xorta waħda tibqa' suġġetta għall-VAT peress li hija marbuta b'mod indiviżibbli mal-bejgħ ta' vettura użata u għandha, għalhekk, tkun suġġetta għall-istess trattament fiskali bħal dan il-bejgħ.
- 49 F'dan ir-rigward, hemm lok li jtfakkar li, għall-finijiet tal-VAT, kull operazzjoni għandha normalment tiġi kkunsidrata bħala distinta u indipendenti, kif jirriżulta mill-Artikolu 2(1) tas-Sitt Direttiva (ara, f'dan is-sens, is-sentenzi Aktiebolaget NN, C-111/05, EU:C:2007:195, punt 22; Field Fisher Waterhouse, C-392/11, EU:C:2012:597, punt 14, u BGŻ Leasing, C-224/11, EU:C:2013:15, punt 29).
- 50 Madankollu, mill-ġurisprudenza tal-Qorti tal-Ġustizzja jirriżulta li, f'ċerti ċirkustanzi, diversi servizzi formalment distinti, li jistgħu jiġu pprovduti separatament u li b'hekk jagħtu lok, separatament, għal tassazzjoni jew għal eżenzjoni, għandhom jitqiesu li huma operazzjoni unika meta ma jkunux indipendenti. Ikun hemm operazzjoni unika, partikolarment meta żewġ elementi jew atti, jew iktar, ipprovduti mill-persuna taxxabbli jkunu tant marbuta mill-qrib li jiformaw, oġġettivament, provvista ekonomika waħda inseparabbli u li x-xoljiment tagħha jkun artifiċjali. Dan ikun ukoll il-każ meta element jew diversi elementi għandhom jitqiesu bħala li jikkostitwixxu l-provvista prinċipali, filwaqt illi, bil-kontra, element jew diversi elementi għandhom jitqiesu bħala provvista jew provvisti anċillari li għalihom japplika l-istess trattament fiskali li tapplika għall-provvista prinċipali (ara s-sentenza BGŻ Leasing, C-224/11, EU:C:2013:15, punt 30 u l-ġurisprudenza ċċitata).
- 51 Fir-rigward ta' operazzjonijiet ta' assigurazzjoni, il-Qorti tal-Ġustizzja diġà ddecidiet li kull operazzjoni ta' assigurazzjoni tippreżenta, min-natura tagħha stess, rabta mal-oġġett li hija għandha l-għan li tkopri. Madankollu, tali rabta ma tistax fiha nnifisha tkun suffiċjenti sabiex tiddetermina jekk teżistix jew le provvista unika kumplessa għall-finijiet tal-VAT. Fil-fatt, li kieku kull operazzjoni ta' assigurazzjoni kienet suġġetta għall-VAT skont l-inċidenza għal dik it-taxxa tal-provvisti li jirrigwardaw l-oġġett li hija

tkopri, l-għan stess tal-Artikolu 13 B(a) tas-Sitt Direttiva, jiġifieri l-eżenzjoni ta' operazzjonijiet ta' assigurazzjoni, jitpoġġa f'dubju (ara, f'dan is-sens, is-sentenza BGŻ Leasing, C-224/11, EU:C:2013:15, punt 36).

- 52 Skont ir-regola msemmija fil-punt 49 ta' din is-sentenza, li tistabbilixxi li kull operazzjoni għandha normalment tiġi kkunsidrata bħala distinta u indipendenti, jeħtieġ li jiġi rrilevat li, fil-prinċipju, il-bejgħ ta' vettura użata u l-provvista, minn operatur ekonomiku indipendenti mill-bejgiegħ ta' din il-vettura, ta' garanzija marbuta mal-ħsara mekkanika li tista' tirriżulta f'ċerti partijiet tal-imsemmija vettura ma jistgħux jiġu kkunsidrati bħala marbuta daqstant mill-qrib tant li jiffurmaw operazzjoni unika. Fil-fatt, il-fatt li ssir evalwazzjoni separata ta' tali provvisti ma jistax jikkostitwixxi, fih innifsu, diviżjoni artifiċjali ta' operazzjoni ekonomika unika, li tista' tbiddel il-funzjonalità tas-sistema tal-VAT.
- 53 F'dan il-kuntest, jeħtieġ li jiġi eżaminat jekk jeżistux raġunijiet marbuta maċ-ċirkustanzi inkwistjoni fil-kawża prinċipali li jwasslu sabiex jiġi kkunsidrat li l-elementi kkonċernati jikkostitwixxu operazzjoni unika (ara, f'dan is-sens, is-sentenza BGŻ Leasing, C-224/11, EU:C:2013:15, punt 40).
- 54 F'din il-perspettiva, jeħtieġ li jifakkar, fl-ewwel lok, li, skont il-ġurisprudenza tal-Qorti tal-Ġustizzja marbuta mal-kunċett ta' operazzjoni unika, kif imfakkra fil-punt 50 ta' din is-sentenza, provvista għandha titqies li hija anċillari għall-provvista prinċipali meta ma tkunx tikkostitwixxi għan fiha nnifisha għall-klijenti, iżda mezz sabiex jitgawda aħjar is-servizz prinċipali (ara s-sentenza BGŻ Leasing, C-224/11, EU:C:2013:15, punt 41).
- 55 Għalkemm huwa veru li, bis-saħħa ta' garanzija bħal dik inkwistjoni fil-kawża prinċipali, ir-riskju ta' telf finanzjarju li jista' jaffaċċja x-xerrej ta' vettura użata huwa ridott meta mqabbel mar-riskju assunt f'sitwazzjoni fejn ma jkunx hemm tali garanzija, xorta jibqa' l-fatt li din iċ-ċirkustanza tirriżulta min-natura stess tal-garanzija. Issa, l-imsemmija ċirkustanza, waħedha, ma timplikax li jeħtieġ li jitqies li tali provvista hija ta' natura anċillari meta mqabbla mal-bejgħ ta' vettura użata.
- 56 Kif jidher li jirriżulta mill-proċess ipprezentat quddiem il-Qorti tal-Ġustizzja, il-garanzija inkwistjoni fil-kawża prinċipali hija pprovduta mill-bejgiegħ ta' vettura użata permezz ta' operatur li huwa indipendenti mill-bejgiegħ ta' din il-vettura u li ma huwiex parti kontraenti fil-bejgħ, b'tali mod li din il-garanzija ma tistax, b'riżerva għal verifika mill-qorti tar-rinviju, tiġi kkunsidrata bħala garanzija pprovduta mill-bejgiegħ. Barra minn hekk, ix-xerrej ta' vettura użata jista' jixtri din il-vettura mingħajr ma jissottoskrivi wkoll għal din il-garanzija u għandu l-fakultà wkoll, mingħajr l-intervent tal-bejgiegħ tal-imsemmija vettura, li jikkonkludi ftehim ta' garanzija ma' kumpannija oħra minbarra Mapfre warranty. Fl-aħħar, jirriżulta mill-fuljett tal-garanzija pprezentat quddiem il-Qorti tal-Ġustizzja mill-Gvern Franciż waqt is-seduta li Mapfre warranty, f'ċerti ċirkustanzi, tirriżerva d-dritt li tittermina l-ftehim ta' garanzija, b'tali mod li tali terminazzjoni ma tkunx tidher li tinċidi fuq il-kuntratt ta' bejgħ tal-vettura.
- 57 F'dawn iċ-ċirkustanzi, u b'riżerva għal verifika mill-qorti tar-rinviju, garanzija bħal dik inkwistjoni fil-kawża prinċipali ma tidhirx li hija marbuta daqstant mill-qrib mal-bejgħ tal-vettura użata li dawn iż-żewġ operazzjonijiet, barra minn hekk ipprovduti minn żewġ fornituri differenti, jikkostitwixxu provvista ekonomika indiviżibbli, li jekk tiġi xolta jkollha natura artifiċjali. Konsegwentement, huma għandhom, fil-prinċipju, jiġu kkunsidrati bħala operazzjonijiet distinti u indipendenti għall-finijiet tal-VAT.
- 58 Fid-dawl ta' dawn il-kunsiderazzjonijiet preċedenti kollha, jeħtieġ li tingħata risposta għad-domanda magħmula li l-Artikolu 13 B(a) tas-Sitt Direttiva għandu jiġi interpretat fis-sens li tikkostitwixxi operazzjoni ta' assigurazzjoni eżentata, fis-sens ta' din id-dispożizzjoni, il-provvista ta' servizz minn operatur ekonomiku indipendenti mill-bejgiegħ ta' vettura użata, li jikkonsisti fl-għoti ta' garanzija, bil-ħlas ta' somma f'daqqa, li tkopri l-ħsara mekkanika li tista' tirriżulta f'ċerti partijiet ta' din il-vettura. Hija l-qorti tar-rinviju li għandha tivverifika jekk, fid-dawl taċ-ċirkustanzi bħal dawk fil-kawża prinċipali, il-provvista ta' servizzi inkwistjoni fil-kawża prinċipali hijiex tali provvista.

Il-provvista ta' tali servizz u l-bejgħ ta' vettura użata għandhom, fil-prinċipju, jiġu kkunsidrati bħala provvisti separati u indipendenti li għandhom jiġu ttrattati separatament mill-perspettiva tal-VAT. Hija l-qorti tar-rinviju li għandha tiddetermina jekk, fid-dawl ta' ċirkustanzi partikolari tal-kawża prinċipali, il-bejgħ ta' vettura użata u l-garanzija pprovduta minn operatur ekonomiku indipendenti mill-bejgiegħ ta' din il-vettura li tkopri l-ħsara mekkanika li tista' tirriżulta f'ċerti partijiet ta' din tal-aħħar humiex daqstant marbuta flimkien li għandhom jitqiesu bħala li jikkostitwixxu operazzjoni unika jew jekk, għall-kuntrarju, jikkostitwixxux operazzjonijiet indipendenti.

Fuq l-ispejjeż

- 59 Peress li l-proċedura għandha, fir-rigward tal-partijiet fil-kawża prinċipali, in-natura ta' kwistjoni mqajma quddiem il-qorti tar-rinviju, hija din il-qorti li tiddeciedi fuq l-ispejjeż. L-ispejjeż sostnuti għas-sottomissjoni tal-osservazzjonijiet lill-Qorti tal-Ġustizzja, barra dawk tal-imsemmija partijiet, ma jistgħux jithallsu lura.

Għal dawn il-motivi, Il-Qorti tal-Ġustizzja (Il-Ħames Awla) taqta' u tiddeciedi:

L-Artikolu 13 B(a) tas-Sitt Direttiva tal-Kunsill, tas-17 ta' Mejju 1977 fuq l-armonizzazzjoni tal-liġijiet ta' l-Istati Membri dwar taxxi fuq id-dhul mill-bejgħ - Sistema komuni ta' taxxa fuq il-valur miżjud: bażi uniformi ta' stima, kif emendata bid-Direttiva tal-Kunsill Nru 91/680/KEE, tas-16 ta' Diċembru 1991, għandu jiġi interpretat fis-sens li tikkostitwixxi operazzjoni ta' assigurazzjoni eżentata, fis-sens ta' din id-dispożizzjoni, il-provvista ta' servizzi minn operatur ekonomiku indipendenti mill-bejgiegħ ta' vettura użata, li jikkonsisti fl-għoti ta' garanzija, bil-ħlas ta' somma f'daqqa, li tkopri l-ħsara mekkanika li tista' tirriżulta f'ċerti partijiet ta' din il-vettura. Hija l-qorti tar-rinviju li għandha tivverifika jekk, fid-dawl ta' ċirkustanzi bħal dawk fil-kawża prinċipali, il-provvista ta' servizzi inkwistjoni fil-kawża prinċipali hijiex tali provvista. Il-provvista ta' tali servizz u l-bejgħ ta' vettura użata għandhom, fil-prinċipju, jiġu kkunsidrati bħala provvisti separati u indipendenti li għandhom jiġu ttrattati separatament mill-perspettiva tat-taxxa fuq il-valur miżjud. Hija l-qorti tar-rinviju li għandha tiddetermina jekk, fid-dawl ta' ċirkustanzi partikolari tal-kawża prinċipali, il-bejgħ ta' vettura użata u l-garanzija pprovduta minn operatur ekonomiku indipendenti mill-bejgiegħ ta' din il-vettura li tkopri l-ħsara mekkanika li tista' tirriżulta f'ċerti partijiet ta' din tal-aħħar humiex daqstant marbuta flimkien li għandhom jitqiesu bħala li jikkostitwixxu operazzjoni unika jew jekk, għall-kuntrarju, jikkostitwixxux operazzjonijiet indipendenti.

Firem